

ባህርይ ክርስቶስ

ብፓትሪያርክ ሺኖዳ ሣልሳይ ትርጉም

ዶ/ር ሸሞንዲ ኃይለ
ዋሽንግተን ዲ.ሲ. ሰሜን አሜሪካ
2001

፩

እምነት አርተዶክስ ንባህርይ ክርስቶስ ዘርኢ

ንሕና ምእመናን አርተዶክስ ተዋሕዶ ቤተ ክርስቲያን፣ ጎይታና ኢየሱስ ክርስቶስ ባዕሉ አምላክ እዩ ኢልና ንአምን። እቲ ብሥጋ ዝተገልጸ ሎጎስ ብገዛእ ፍቕዱ ሥጋ ለቢሱ ሰብ ኩነ። እቲ መለኮታዊ ባህርያቱ ምስ ሰብአዊ ባህርያቱ ዝተዋኃዘ ግና፣ ከይተጸናበረን ከይተደባለቐን ከይተሓዋወሰን ቃል ክገልጸ ብዘይክእል መንገዲ ፍጹም ኮይኑ ተዋሃደ። ሃዋርያ ጳውሎስ (ኣብ ፩ይ ጢሙቴዎስ 3:16) ብዛዕባ እዚ ክምህር ከሎ፣ ብሓቂ፣ “እቲ ምስጢር አምልኾ ዓብይ እዩ፣ ንሱ እቲ ብሥጋ እተገልጸ፣ ብመንፈስ ጸደቐ። ንመላእኽቲ ተራእዮ። ኣብ ኣህዛብ ተሰብኸ፣ ኣብ ዓለም ተአምነ፣ ናብ ኸብሪ ዓረገ፣ ዚብሉ ምስጢር እምነት ብርግጽ ዓብዪ እዩ” ይብል።

እዚ ውህደት እዚ ድማ፣ ዘይከፋፈል፣ ዘይነጸጸል፣ ዘለዓለማዊን ነባርን እዩ። ከምቲ ኣብ ቅዳሴና ኹሉ ግዜ እነዘውትሮ ከኣ፣ መለኮታዊ አምላክነትካን፣ ሰብአዊ ባህርያትካን፣ ዋላ ንሓንቲ ደቂቕ ወይ ካልኢት እውን ትኹን፣ ዘይነጸጸል ዘለዓለማዊ እዩ፣ ንብል።

መለኮታዊ ባህርይ አምላክ (ሎጎስ) ብናይ መንፈስ ቅዱስ ሥራሕ ኣቢሉ፣ ካብ ቅድስቲ ድንግል ማርያም ንገዛእ ርእሱ “ሰብአዊ ባህርይ” ወሰደ። መንፈስ ቅዱስ ድማ፣ ነቲ ካብኣ ዝወሰደ ሕጻን፣ ካብቲ ቀዳማይ አዳማዊ ሓጢአት ነጻ ክኸውን ምእንቲ፣ ንማሕጸን ናይታ ካብ ወገን አዳም ዝኸነት ቅድስቲ ድንግል ማርያም አንጽሖን ቀደሰን። እቲ ካብኣ ዝተወልደ ሥጋ ድማ፣ ምስቲ ቦኸሪ ወዲ አምላክ ተወኃሂዱ ሓደ ኮነ። እምበኣርከስ፣ እዚ ምውህኃድ እዚ ዝተፈጸመ፣ ካብ መጀመርታ፣ ኣብ ማሕጸን ድንግል ማርያም፣ ክዕነስ እንከሎ እዩ። ከም ውጽኢቲ ክልቲኡ ባህርያት ማለት፣ መለኮታውን ሰብአውን ባህርይ ድማ፣ ንሓድሕዱ

ዘይነጻጸል ውጉድን ሓደን ባህርይ አቋመ። ቅዱስ ቄርሎስ ዓብይ፣ ብዛዕባ እዚ ክጠቅስ እንከሎ፡ “እቲ ሓደ ባህርይ አምላኽ፣ እቲ ሥጋ ዝለበሰ ሎጎስ” እናበለ ይጠቕሶ። ከምኡውን እቲ ቅድሚኡ ዝነበረ፣ ብስነ መለኰት ምሁር ዝነበረ፣ ቅዱስ አትናቴዎ፣ ብተመሳሳሊ መንገዲ፣ ከም ናይ ቅዱስ ቄርሎስ ገይሩ ይገልጹ። ትምህርቲ እዞም ክልተ ምሁራን እዚኣቶም፣ ኣብ ዓለም ዓቢይ ተቐባልነት ዘለዎ እዩ። ብዝተረፈ ቅድስቲ ቤተ-ክርስቲያን፣ ብዛዕባ እቲ ብቅዱስ ቄርሎስ ዝተጠቐሰ ቃል እንተዘይኮይኑ፣ ነዚ ኪገልጽ ዚኽእል፣ ካልእ ብቑዕ ዝኾነ ቃል፣ ክሳብ እዚ ዘለናዮ ዘመን አይረኽበትን።

ኣብቲ ብመስከረም 1971 ኣብ ኣውስትራልያ ቬና፣ ብሰዓብቲ ምብራቓውያን ቤተ-ክርስቲያናት ዝተዳለወ ጉባኤ፣ ተኻፊለ ነይረ። እዚ ጉባኤ እዚ ብመሰረቱ፣ ኣብ መንጎ ካቶሊካዊት ቤተ ክርስቲያንን፣ ምብራቓውያን (ተዋህዶ) ቤተ ክርስቲያናትን፣ ብዛዕባ ባህርይ ክርስቶስ ዘርኢ እኳ እንተ ነበረ። ነቲ ጉባኤ (SEMINARES) ዓብሊሉ ዝስማዕ ዝነበረ ጥቕስታትሲ፣ እቲ ብቅዱስ ቄርሎስ ዝተባህለ ድኣ ነበረ። ብፍላይ ድማ፣ ታሪኽ ቤተ-ክርስቲያን ወይ ትምህርተ-ሥላሴን ክላዓል እንከሎ፣ ከምቲ ቅዱስ ቄርሎስ ብቋንቋ ጸርኢ፣ ሜይፊስስ ቶይቶዮ ሎጎስ ሰሳርክውምን (Mia physis Tou Theou Logos Sesarkwmene) “ሓደ ባህርይ አምላኽ፣ እቲ ሥጋ ዝለበሰ ሎጎስ” ከይተላዕለ ሓሊፉ አይፈልጥን።

ብድሕሪ እቲ ብ451 ዓ.ም. ኣብ ኬልቄዶንያ ዝተገበረ ጉባኤ፣ ማለት ብጉባኤ ምንጽጻል ተባሂሉ ዚፍለጥ ከኣ፣ ኣብ ትምህርተ ስነ መለኰት ዓቢዩ ቃልሲ ተጀመረ። እቶም ሰዓብቲ ኬልቄዶንያ፣ ነታ ኣብ ግብጺ ዝነበረት፣ ብተዋህዶነት እትኣምን ቤት ትምህርቲ፣ “ብሓደ ባህርይ ትኣምን” (ሞኖ-ፈሳይትስ) (Monophsiteys) ብዝብል ቅጽል ስም ኣጠመቑዋ። ብተወሳኺውን፣ ነተን ብሓደ ባህርይ ዝኣምና ኹላተን፣ ካብ ኬልቄዶንያ ዘይኮና ኢሎም ጸውዑዎን።

ንሕና ግና፣ ከምቲ ንሳቶም ብባጫ ዝብልዎ ዘይኮነስ፣ ስምና “ተዋህዶ” ወይ “ቃል ሥጋ ኩነ” (ሞይፊስስ Mia physis) ተባሂልና ድኣ ንጽዋዕ እምበር፣ ብባጫ ዝሃቡና ስምስ ኣይንጽዋዕን። ነዚ እምነት እዚ ዝኸተላ ኣብያተ-ክርስቲያናት፣ ከኣ ግብጺ፣ ኤርትራ፣ ኣርመን፣ ህንዲ፣ ሶርያ፣ ኢትዮጵያ እዩን።

ብቲ ሓደ ወገን ድማ፣ እተን ኣብ ኬልቄዶንያ ዝወፃላ ኣብያተ-ክርስቲያናት ድማ፣ ሮማን ካቶሊክ፣ ግሪኽ ኦርቶዶክስ፣ ክኾና እንከለዋ፣ ብድሕሪኤን ኣሰረን

ቶኸቲለን ካብኣተን ተነጺለን ዚወጸ ኸኣ፡ ኩላተን ፕሮቴስታንት ቤተ ክርስቲያናት እዩን። እዚኣተን ብኸልተ ባህርይ ክርስቶስ ስለ ዝኣመና ኸኣ፡ “ክልተ ባህርይ” (ዲዮፊሳይትስ Diophysites) ተባሂለን ተጸውዓ።

ብቤተ-ክርስቲያን ሮማ ወይ ኬልቄዶንያ ተባሂለን ዝጸውዓ፡ ምብራቓውያን ኦርቶዶክስ ቤተ-ክርስቲያናት ከይሓወስካ፡ ቆስጠንጢንያ፡ ግሪኽ፡ ቆጵሮስ፡ ሩስያ፡ ሮማኒያ፡ ሃንጋሪ፡ ሰርቢያ ክኾና ከለዋ፡ ብተወሳኺ ናይ ግብጺ ኦርቶዶክስ፡ ሶርያ ኦርቶዶክስ፡ ሊባኖስ ኦርቶዶክስ እዮም።

እቲ ሓደ ባህርይ (Monophysites) ዚብል ቅጽል ስም ግና፡ እንተ ብፍላጥ፡ እንተ ብዘይፍላጥ፡ ነቶም ብሓደ ባህርይ ኣሚንኩም ዝተባህሉ ኣመንቲ፡ ኣጠመቓዎም እሞ፡ በዚ ዝተላዕለ፡ ብፍላይ ነቶም ኣብቲ ቀዳማይ ዘመን ዚነበሩ ዝነበሩ ኣመንቲ ሓደ ባህርይ፡ ብሰሪ እምነቶም ዝተላዕለ፡ በቶም ክርስቲያናት ኢና ዚብሉ ኣሕዋቶም፡ መዳርግቲ ዘይብሉ ጨካን ዚኾነ ግፍዕን መከራን፡ ኤሪ ክሳዕ ናብ ሞት ዘብጽሑ ማእሰርትን መግረፍትን የጋጥሞም ከም ዝነበረ ዚርሳዕ ኣይኮነን። ብፍላይ ድማ፡ ካብ 451 ዓ.ም. ጉባኤ ኬልቄዶን ዝተፈጸመሉ ግዜ ኣትሒዙ፡ ክሳብ 641 ዓ.ም. ዓረብ ንኬልቄዶንን ሶርያን ግብጺን ዝወረረሉ እዋን፡ በቶም ክርስቲያናት ኣሕዋቶም ቀጻሊ መከራ ይወርዶም ከም ዝነበረ፡ ታሪኽ ዝምስክሮ ሓቂ እዩ።

እምበኣርከስ ንሕና፡ ነቲ ግጉይ ኣቀራርባ ካልኣይ ባህርይ ነጺግና፡ ኣብ ሓደ ባህርይ ክርስቶስ ክሳብ ዚኣመንና፡ ብሕጂውን መከራ ከም ዚቐጽል፡ ዘጠራጥር ኣይኮነን።

ንምኻኑ፡ ካብቶም ክልተ ባህርያት፡ ነዮናይ ባህርይ እያ ኦርቶዶክስ ተዋህዶ ቤተ-ክርስቲያን ነጺጋ ወይ ኣብያ? ነቲ መለኮታዊ ባህርይ ድያ? ኣይፋላን! ንዕኡስ ሓቆፊቶ እባድኣ። ከመይሲ፡ ብ325 ዓ.ም. ኣርዮስ ኣብ ጉባኤ ኒቅያ፡ ንመለኮትነት ክርስቶስ ኣብ ዝሸሓደሉ እዋንን፡ ቅድሚኡን ደው ኢላ ድኣ ተጣበቐትሉ። እሞኽ ድኣ ነቲ ሰብኣዊ ባህርይዶ ድኣ ጠሊማቶ ቸኸውን? ያእ ኣይፋላን! ነዚውን ቅዱስ ኣትናቴዎስ በዓል እስክንድርያ፡ ኣብቲ ትሱብእትነት ዚብል ኣርእስተ-ቃል ሂቡ ዝጸሓፎ መጽሓፍ፡ ከም ዝተጣበቐትሉ እባድኣ ነንብብ።

እምበኣርከስ፡ ከምቲ ጉባኤኛታት ኬልቄዶንያ፡ ሓደ ባህርይ ኢሎም ዝዛዘምዎ ዘይኮነስ፡ ንሕና ሓደ ባህርይ ክንብል እንከሎና፡ እቲ መለኮት ንበይኑ

ሓደ ባህርይ አሎዎ ማለትና አይኮነን። ምክንያቱ፣ እቲ መለኮት ንባይኑ፣ ብዘይ እቲ ሥጋ፣ ሰብ አይከውንን፣ ከምኡውን እቲ ሥጋ ንባይኑ አምላኽ አይከውንን። እንታይ ድኣ ብውህደት ወይ ብሕብረት ክልቲኦም ድኣ እምበር። ከምቲ ወንጌል ዮሃንስ “እቲ ቃል ሥጋ ኮነ” ዚብል፣ እቲ ቃል ሥጋ ስለ ዝለበሰ፣ ከም ክኖን ቀንጢጥካ ይነጻጸሉ እዮም አይንብልን። እንታይ ድኣ፣ ሓደ ዝባህርዩ ክርስቶስ ዘይነጻጸል ኮነ ድኣ ንብል እምበር።

እስከ ንገዛእ ርእሰና ኣብነት ንግበራ። እንተድኣ ንሰብአዊ ባህርያትና ተመሊስና ርእናዮ፣ ክልተ ብሓባር ዝተጠምሩ፣ ሥጋን ነፍስን ከም ዘለዉና ኢና እንርኢ። ንሥጋ በይኑ ሰብ ኢልና አይንጽውዮን፣ ንነፍሲ በይኑ ድማ፣ ሰብ ኢልና አይንጽውዮን። ከመይሲ፣ ብናይ ክልቲኣቶም ፍጹም ሕብረት፣ ዘይነጻጸልን ዘይካፋፈልን ሓደ ባህርይ ዘለዎ ሰብ ተባሂሉ ዚጽዋዕ ስለ ዘቕሙ። በዚ ምክንያት እዚ ድማ ኢዩ ቅዱስ ቄርሎስ ዓብዪ፣ “ንሕብረት ክልቲኣቶም ክንፈልጥ ክንብል ናብ ዘየድሊ ክትዕ ክንከይድ ከም ዘየብልና” ዝምህረና። እዚ ኣርእስቲ እዚ ኣብ ዝቕጽል ምዕራፋት ክትንትኖ ክፍትን እዩ።

ሕጂ ግና ናብ ኢየሱስ ንመልከት፣ እቲ መለኮታዊ ባህርያት፣ ኣብቲ እግዚአብሔር ንድንግል ማርያም፣ ብመልኣኹ ብቅዱስ ገብርኤል ኣቢሉ ዝተዛረባ እዋን እዋን ንዘክር፣ ብድሕሪኡ ድማ፣ እቲ ኣብ ማሕጸን ድንግል ማርያም ዝተዋኃዳደ ከኣ ንርኤ። ካብኡ ዚዓቢ ኣብነት ድማ ከቶ የልቦን። ብድሕሪ እዚ ውህደት እዚ ድማ፣ ክርስቶስ ክልተ ባህርያት አሎዎ ኢልና ከቶ አይክንካታዕን ኢና። እሞኽድኣ፣ ትምህርቲ ክልተ ባህርያት፣ ዝአመኑ ዘበሉስ፣ ነቲ ቅኑዕ መስመር ብሰንኪ ዘይምክትታሎም፣ ኣብ ገዛእ ርእሶም ምፍልላይን ምክፍፋልን ድኣ አምጽኡ። ኣመንቲ ክልተ ባህርያት፣ ዋላ ካብ ሽዑ ኣትሒዞም፣ ኣብ ሕብረት እንተ አመኑ እኳ፣ ኣብ ልዕሊ ጉባኤኛታት ኬልቀዶንያስ፣ ምፍልላይ ዘይተርፍ ኩይኑ ድኣ ይረኤ ነበረ።

ቅድሚ ሓደ ባህርይ ክርስቶስ፣ ክትንትን ምፍታነይ፣ ክሕደት ከመይ ኢሉ ከም ዝመጸ ምእንቲ ክንፈልጥ፣ ብዛዕባ እቶም ብክሕደት ኣዚዮም ዝተፈልጡ ምሒርውን ዝተወርየሎም ከም እኒ ኣርዮስ፣ ኣጳለርዮስ፣ ንስጥሮስ፣ ኣውጣኪ ዝአመሰሉ ብሓጺር ኪገልጽ ዝግባእ እመስለኒ።